



APRIL 09, 2025
AKASHAVANI - DHARWAD
PRADESH SAMACHARA (KANNADA) 07.05 A.M.

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

ಓದಿದವರು: ಹರ್ಷವರ್ಧನ್ ಶೀಲವಂತ

<><><>

ಮುಖ್ಯಾಂಶಗಳು

<><><>

- ✚ ದ್ವಿತೀಯ ಪಿ.ಯು.ಸಿ. 2ನೇ ಪರೀಕ್ಷೆ, ಇದೇ 24 ರಿಂದ ಮೇ 8ರ ವರೆಗೆ, ಹಾಗೂ 3ನೇ ಪರೀಕ್ಷೆ, ಜೂನ್ 9 ರಿಂದ 21ರ ವರೆಗೆ – ಮಧು ಬಂಗಾರಪ್ಪ.
- ✚ ಕೊಪ್ಪಳ ತಾಲೂಕು ಹಲಗೇರಿಯ, 'ಕೂಸಿನ ಮನೆ'ಗೆ, ಲಂಡನ್ನಿನ ಕಿಂಗ್ಸ್ ಕಾಲೇಜಿನ, ಸಂಶೋಧಕರ ತಂಡ ಭೇಟಿ.
- ✚ ಎಚ್. ನರಸಿಂಹಯ್ಯ ವಿಜ್ಞಾನ ಹಾಗೂ ಶೈಕ್ಷಣಿಕ, ಅಭಿವೃದ್ಧಿ ಪ್ರಾಧಿಕಾರ ವಿಧೇಯಕಕ್ಕೆ, ರಾಜ್ಯಪಾಲ ಥಾವರಚಂದ್ ಗೆಹ್ಲೋಟ್, ಅಂಕಿತ.
- ✚ ಪ್ರಮುಖ ವಿಮಾನಯಾನ ಸಂಸ್ಥೆಗಳೊಂದಿಗೆ, ಸಚಿವ ಎಂ.ಬಿ.ಪಾಟೀಲ, ಮಹತ್ವದ ಸಭೆ.

<><><>

ದ್ವಿತೀಯ ಪಿ.ಯು.ಸಿ ಪರೀಕ್ಷೆ -1 ರ ಫಲಿತಾಂಶ ಪ್ರಕಟಗೊಂಡಿದೆ. ಉಡುಪಿ ಜಿಲ್ಲೆ ಶೇಕಡ 93 ದಶಾಂಶ 9-0 ಫಲಿತಾಂಶ ದಾಖಲಿಸಿ, ಪ್ರಥಮ ಸ್ಥಾನ ಹಾಗೂ ಶೇಕಡ 48 ದಶಾಂಶ 4-5 ಫಲಿತಾಂಶದೊಂದಿಗೆ, ಯಾದಗಿರಿ ಜಿಲ್ಲೆ ಕೊನೆ ಸ್ಥಾನ ಪಡೆದಿವೆ. ಧಾರವಾಡ ಜಿಲ್ಲೆಗೆ 17ನೇ ಸ್ಥಾನ ಲಭಿಸಿದೆ.

<><><>

ವಿಜ್ಞಾನ ವಿಭಾಗದಲ್ಲಿ, ಶಿವಮೊಗ್ಗ ಜಿಲ್ಲೆ, ತೀರ್ಥಹಳ್ಳಿ ತಾಲೂಕಿನ, ಮೇಲಿನ ಕುರುವಳ್ಳಿ ವಾಗ್ಗೇವಿ ಪದವಿ ಪೂರ್ವ ಮಹಾವಿದ್ಯಾಲಯದ ವಿದ್ಯಾರ್ಥಿನಿ, ದೀಕ್ಷಾ ಆರ್. ಕಲ್ಕುರ, ಮಂಗಳೂರಿನ ಎಕ್ಸ್‌ಪರ್ಟ್ ಪಿ.ಯು. ಕಾಲೇಜಿನ ವಿದ್ಯಾರ್ಥಿನಿ, ಅಮೂಲ್ಯಾ ಕಾಮತ್, 600ಕ್ಕೆ 599 ಅಂಕಗಳಿಸಿ, ರಾಜ್ಯಕ್ಕೆ ಪ್ರಥಮ ಸ್ಥಾನ ಪಡೆದಿದ್ದಾರೆ. ಪ್ರದೇಶ ಸಮಾಚಾರಕ್ಕಾಗಿ, ಅಮೂಲ್ಯಾ ತಮ್ಮ ಸಂತಸ ಹಂಚಿಕೊಂಡಿದ್ದಾರೆ.

<><><>

ವಾಣಿಜ್ಯ ವಿಭಾಗದಲ್ಲಿ 600 ಕ್ಕೆ 599 ಅಂಕ ಗಳಿಸಿ, ರಾಜ್ಯಕ್ಕೆ ಪ್ರಥಮ ಸ್ಥಾನ ಗಳಿಸಿದ, ಮಂಗಳೂರಿನ ಕೆನರಾ ಕಾಲೇಜಿನ ವಿದ್ಯಾರ್ಥಿನಿ ದೀಪತ್ರೀ, ಜಾರ್ಜ್‌ಡ್ ಅಕೌಂಟಂಟ್ ಆಗಬೇಕೆಂಬ ಆಶಯ ವ್ಯಕ್ತ ಪಡಿಸಿದ್ದಾರೆ.

<><><>

ವಿಜಯನಗರ ಜಿಲ್ಲೆ ಕೊಟ್ಟೂರಿನ, ಇಂದು ಪಿ.ಯು. ಕಲಾ ಮಹಾವಿದ್ಯಾಲಯದ ವಿದ್ಯಾರ್ಥಿನಿ, ಎಲ್.ಆರ್. ಸಂಜನಾ ಬಾಯಿ, ಕಲಾ ವಿಭಾಗದಲ್ಲಿ, 600ಕ್ಕೆ 597 ಅಂಕಗಳನ್ನು ಗಳಿಸಿ, ರಾಜ್ಯಕ್ಕೆ ಪ್ರಥಮ ರ‍್ಯಾಂಕ್ ಪಡೆದಿದ್ದಾರೆ. ಅವರು ತಮ್ಮ ಖುಷಿ ಹಂಚಿಕೊಂಡಿದ್ದು, ಹೀಗೆ..

<><><>

ದ್ವಿತೀಯ ಪಿ.ಯು.ಸಿ. - 2ನೇ ಪರೀಕ್ಷೆ, ಇದೇ 24 ರಿಂದ ಮೇ 8ರ ವರೆಗೆ ಹಾಗೂ 3ನೇ ಪರೀಕ್ಷೆ, ಜೂನ್ 9 ರಿಂದ 21ರ ವರೆಗೆ, ರಾಜ್ಯಾದ್ಯಂತ ನಡೆಯಲಿದೆ. ಈ ಪರೀಕ್ಷೆಗಳಿಗೆ ಶುಲ್ಕ ವಿನಾಯಿತಿ ನಿಡಲಾಗಿದೆ.

<><><>

ಒಂದನೇ ಪರೀಕ್ಷೆಯಲ್ಲಿ, ಹಾಜರಾತಿ ಕೊರತೆ ಸೇರಿದಂತೆ, ವಿವಿಧ ಕಾರಣಗಳಿಂದ ಪರೀಕ್ಷೆ ಬರೆಯಲು ಸಾಧ್ಯವಾಗದವರು, 2 ಮತ್ತು 3ನೇ ಹಂತದ ಪರೀಕ್ಷೆ ಬರೆಯಲು, ಅವಕಾಶವಿದೆ. ಸದುಪಯೋಗ ಪಡಿಸಿಕೊಳ್ಳುವಂತೆ, ಶಾಲಾ ಶಿಕ್ಷಣ ಖಾತೆ ಸಚಿವ ಮಧು ಬಂಗಾರಪ್ಪ, ಬೆಂಗಳೂರಿನಲ್ಲಿ ತಿಳಿಸಿದ್ದಾರೆ.

<><><>

ಪಿ.ಯೂ.ಸಿ. ದ್ವಿತೀಯ ಪರೀಕ್ಷೆ -1ರ ಉತ್ತರ ಪತ್ರಿಕೆಗಳ ಸ್ಕ್ಯಾನಿಂಗ್ ಪ್ರತಿ ಹಾಗೂ ಮರು ಮೌಲ್ಯಮಾಪನಕ್ಕೆ ಅರ್ಜಿ ಸಲ್ಲಿಸಲು, ಈ ತಿಂಗಳ 17ರ ವರೆಗೆ, ಅವಕಾಶವಿದ್ದು, ನಿಗದಿತ ಶುಲ್ಕ ಪಾವತಿಸಿ, ವಿದ್ಯಾರ್ಥಿಗಳು ಈ ಸೌಲಭ್ಯ ಪಡೆದುಕೊಳ್ಳಬಹುದು ಎಂದು, ಸಚಿವರು ಹೇಳಿದರು.

<><><>

ರಾಜ್ಯಾದ್ಯಂತ ನಾಲ್ವರು ಪಿ.ಯು.ಸಿ. ವಿದ್ಯಾರ್ಥಿಗಳು, ಪರೀಕ್ಷೆಯಲ್ಲಿ ಅನುತ್ತೀರ್ಣಗೊಂಡ ಕಾರಣ, ಆತ್ಮಹತ್ಯೆ ಗೈಯಿದ್ದಾರೆ. ಓರ್ವ ವಿದ್ಯಾರ್ಥಿನಿ ಚಿಕಿತ್ಸೆ ಬಳಿಕ, ಬದುಕುಳಿದಿದ್ದಾರೆ ಎಂದು, ವರದಿಗಳು ತಿಳಿಸಿವೆ.

<><><>

ಲಂಡನ್ ಕಿಂಗ್ಸ್ ಕಾಲೇಜಿನ, ಜೊಸೆಫ್ ಪೌಲ್ ನೇತೃತ್ವದ ಸಂಶೋಧಕರ ತಂಡ, ಕೊಪ್ಪಳ ತಾಲೂಕಿನ ಹಲಗೆರಿಯ, ಕೂಸಿನ ಮನೆಗೆ ಭೇಟಿ ನೀಡಿ, ಮಾಹಿತಿ ಸಂಗ್ರಹಿಸಿತು. ಪುಟ್ಟ ಮಕ್ಕಳನ್ನು, ಕೂಸಿನ ಮನೆಯಲ್ಲಿ ಆರೈಕೆಗಾಗಿ ಬಿಡಲು ಬಂದ ಪಾಲಕರೊಂದಿಗೆ, ತಂಡ ಸಂವಾದ ನಡೆಸಿತು. ಅವರಿಗೆ ಆದ ಅನುಕೂಲಗಳ ಬಗ್ಗೆ, ಪಟ್ಟಿ ಮಾಡಿತು.

<><><>

ಮಹಾತ್ಮ ಗಾಂಧಿ, ನರೇಗಾ ಉದ್ಯೋಗ ಖಾತ್ರಿ ಯೋಜನೆಯಡಿ, ಕೂಲಿ ಕೆಲಸಕ್ಕೆ ಸಾಕಷ್ಟು ಪಾಲಕರು ಹೋಗುತ್ತಿದ್ದು, ಮಕ್ಕಳ ಆರೈಕೆಗೆ ಕೂಸಿನ ಮನೆ ಬಹಳ ಸ್ವಲ್ಪ ಅನುಕೂಲವಾಗಿದೆ ಎಂದು, ಪಾಲಕಿ ಸುನಂದಾ ತಂಡಕ್ಕೆ ತಿಳಿಸಿದರು.

ಕೂಸಿನ ಮನೆ ಕಾಳಜಿ ಕೇಂದ್ರದಲ್ಲಿ, ಮಕ್ಕಳಿಗೆ ಹಾಲು, ಮೊಟ್ಟೆ, ಬಾಳೆಹಣ್ಣು, ಹೆಸರು ಬೇಳೆ ಪಾಯಸ, ರಾಗಿ ಗಂಜಿ, ಉಪ್ಪಿಟ್ಟು ನೀಡುತ್ತಿದ್ದು, ಆರೋಗ್ಯ ಸುದೃಢಗೊಂಡಿದೆ. ಅಪೌಷ್ಟಿಕತೆ ನಿವಾರಣೆಯಾಗಿದೆ ಎಂದು, ತಮ್ಮ ಅನುಭವ ಹಂಚಿಕೊಂಡರು.

<><><>

ಸಂಶೋಧಕರ ತಂಡ, ಹಲಗೆರಿ ಗ್ರಾಮದ ಕೂಸಿನ ಮನೆ ಕಾರ್ಯನಿರ್ವಹಣೆ ಬಗ್ಗೆ ಮೆಚ್ಚುಗೆ ವ್ಯಕ್ತಪಡಿಸಿ, ಅಧ್ಯಕ್ಷ ಯಲ್ಲಪ್ಪ ಓಜನಹಳ್ಳಿ ಅವರನ್ನು ಅಭಿನಂದಿಸಿತು.

<><><>

ಸಮಗ್ರ ಹಾಗೂ ಸಮತೋಲಿತ ಅಭಿವೃದ್ಧಿಗೆ ಆದ್ಯತೆ ನೀಡಲಾಗುವುದು ಎಂದು, ಪ್ರಾದೇಶಿಕ ಅಸಮತೋಲನ ನಿವಾರಣಾ ಸಮಿತಿಯ ಸದಸ್ಯ ಕಾರ್ಯದರ್ಶಿ, ವಿಶಾಲ ಆರ್. ತಿಳಿಸಿದ್ದಾರೆ. ಕೊಪ್ಪಳ ಜಿಲ್ಲಾ ಪಂಚಾಯಿತಿ ಸಭಾಂಗಣದಲ್ಲಿ ನಡೆದ, ಪ್ರಾದೇಶಿಕ ಅಸಮತೋಲನ ನಿವಾರಣಾ ಸಮಿತಿಯ, ಕೊಪ್ಪಳ ಜಿಲ್ಲಾ ಮಟ್ಟದ ಸಂವಾದ ಸಭೆಯಲ್ಲಿ, ಅವರು ಮಾತನಾಡಿದರು. ಆರ್ಥಿಕ ತಜ್ಞ ಎಂ.ಗೋವಿಂದರಾವ್ ಅಧ್ಯಕ್ಷತೆಯ ಸಮಿತಿ, ವೈಜ್ಞಾನಿಕವಾಗಿ ಯೋಜಿಸಿ, ವರದಿ ನೀಡಲಿದೆ, ಎಂದರು.

<><><>

ಡಾಕ್ಟರ್ ಎಚ್. ನರಸಿಂಹಯ್ಯ ವಿಜ್ಞಾನ, ಶೈಕ್ಷಣಿಕ, ಸಾಂಸ್ಕೃತಿಕ ಹಾಗೂ ಪ್ರವಾಸೋದ್ಯಮ ಅಭಿವೃದ್ಧಿ ಪ್ರಾಧಿಕಾರ ವಿಧೇಯಕಕ್ಕೆ, ರಾಜ್ಯಪಾಲ ಥಾವರಚಂದ್ ಗೆಹ್ಲೋಟ್ ಅಂಕಿತ ಹಾಕಿದ್ದಾರೆ. ಎಚ್.ಎನ್. ಪ್ರಾಧಿಕಾರ ರಚನೆಯಿಂದ, ಜನ ಸಾಮಾನ್ಯರಲ್ಲಿ ವೈಜ್ಞಾನಿಕ ಮನೋಭಾವ ಮೂಡಿಸಲು, ವಿದ್ಯಾರ್ಥಿಗಳಲ್ಲಿ ವಿಜ್ಞಾನ ವಿ 'ಯದ ಬಗ್ಗೆ ಆಸಕ್ತಿ ಹೆಚ್ಚಿಸಲು, ಉತ್ತೇಜನ ದೊರೆಯಲಿದೆ ಎಂದು, ವಿಜ್ಞಾನ ಮತ್ತು ತಂತ್ರಜ್ಞಾನ ಖಾತೆ ಸಚಿವ ಎನ್.ಎಸ್.ಬೋಸರಾಜು ತಿಳಿಸಿದ್ದಾರೆ.

<><><>

ಕಲಬುರಗಿ, ಬೀದರ್, ಹುಬ್ಬಳ್ಳಿ, ಬೆಳಗಾವಿ ಹಾಗೂ ಮೈಸೂರು, ವಿಮಾನ ನಿಲ್ದಾಣಗಳಲ್ಲಿ, ವಿಮಾನಗಳ ಹಾರಾಟ ಹೆಚ್ಚಿಸುವ ಸಂಬಂಧ, ಪ್ರಮುಖ ವಿಮಾನಯಾನ ಸಂಸ್ಥೆಗಳ ಪ್ರತಿನಿಧಿಗಳೊಂದಿಗೆ, ಮೂಲಸೌಕರ್ಯ ಅಭಿವೃದ್ಧಿ ಖಾತೆ ಸಚಿವ ಎಂ.ಬಿ.ಪಾಟೀಲ, ಬೆಂಗಳೂರಿನಲ್ಲಿ ಮಹತ್ವದ ಸಭೆ ನಡೆಸಿದರು. ಕಲಬುರಗಿ ವಿಮಾನ ನಿಲ್ದಾಣದಿಂದ, ಸದ್ಯ ವಾರದಲ್ಲಿ 3

ದಿನಗಳು ಮಾತ್ರ, ವಿಮಾನ ಹಾರಾಟ ನಡೆಯುತ್ತಿದ್ದು, ಪ್ರಯಾಣಿಕರ ಸಂಖ್ಯೆ ದಿನದಿಂದ ದಿನಕ್ಕೆ ಹೆಚ್ಚುತ್ತಿದೆ. ವಾರದ ಏಳೂ ದಿನಗಳಿಗೆ ವಿಸ್ತರಿಸುವಂತೆ, ಸಚಿವರು ಸೂಚಿಸಿದರು.

<><><>

ವಿಜಯಪುರ ವಿಮಾನ ನಿಲ್ದಾಣ, ಕಾರ್ಯಾರಂಭಿಸಲು, ಸಿದ್ಧವಾಗಿದೆ. ಪರಿಸರ ಇಲಾಖೆಯ ಅನುಮತಿ ಅಗತ್ಯವಿದೆ ಎಂದು, ಸಚಿವರು ತಿಳಿಸಿದರು.

<><><>

ಮುದ್ರಾ ಯೋಜನೆ ಅಡಿ, ಶೇಕಡ 70 ರ 'ಸ್ವ' ಫಲಾನುಭವಿಗಳು, ಪರಿಶಿಷ್ಟ ಜಾತಿ, ಪರಿಶಿಷ್ಟ ಪಂಗಡ ಹಾಗೂ ಹಿಂದುಳಿದ ವರ್ಗಗಳ, ಮಹಿಳೆಯರಾಗಿದ್ದು, ಘನತೆಯ ಬದುಕು ಮತ್ತು ಆರ್ಥಿಕ ಸ್ವಾತಂತ್ರ್ಯಕ್ಕೆ ಬುನಾದಿಯಾಗಿದೆ ಎಂದು, ಪ್ರಧಾನಮಂತ್ರಿ ನರೇಂದ್ರ ಮೋದಿ, ಶ್ಲಾಘಿಸಿದ್ದಾರೆ. ಪ್ರಧಾನಮಂತ್ರಿ ಮುದ್ರಾ ಯೋಜನೆಗೆ, ಹತ್ತು ವರ್ಷ ಪೂರ್ಣಗೊಂಡ ಹಿನ್ನೆಲೆ, ಫಲಾನುಭವಿಗಳೊಂದಿಗೆ, ಅವರು ಸಂವಾದ ನಡೆಸಿದರು. ಕೇವಲ ಒಂದು ದಶಕದಲ್ಲಿ, ಮುದ್ರಾ ಯೋಜನೆ, ಹಲವಾರು ಕನಸುಗಳನ್ನು ನನಸಾಗಿಸಿದೆ. ಕಡೆಗಣಿಸಲ್ಪಟ್ಟಿದ್ದ ಜನರಿಗೆ, ಆರ್ಥಿಕ ಬೆಂಬಲದೊಂದಿಗೆ ಅಭ್ಯುದಯ ಹೊಂದಲು ಅಧಿಕಾರ ನೀಡಿದೆ, ಎಂದರು.

<><><>

ಮುದ್ರಾ ಯೋಜನೆಯ ಫಲಾನುಭವಿ, ಮೈಸೂರಿನ ಉದ್ಯಮಿ ರಾಮಲ್, ತಮ್ಮ ಅನಿಸಿಕೆ, ಹಂಚಿಕೊಂಡಿದ್ದಾರೆ.

<><><>

ಚಿಕ್ಕಮಗಳೂರು ಜಿಲ್ಲೆಯಲ್ಲಿ, ಆಲಿಕಲ್ಲು ಸಮೇತ ರಭಸದ ಮಳೆ ಹಾಗೂ ಗಾಳಿಗೆ, ನೆಲ್ಲಿಬೀಡು ಗ್ರಾಮದ ಮನೆ ಮೇಲೆ, ಮರ ಉರುಳಿ ಬಿದ್ದಿದೆ. ಕಳಸ ಸುತ್ತಮುತ್ತ ಕಾಫಿ ಹೂವು ಉದುರುವ ಆತಂಕ ಎದುರಾಗಿದೆ.

<><><>

ಹಾವನೂರು ಆಯೋಗದ ಅಧ್ಯಕ್ಷರಾಗಿದ್ದ ಎಲ್.ಜಿ. ಹಾವನೂರು ಅವರ ಪತ್ನಿ ಸುಶೀಲಾ ಹಾವನೂರು ಅವರ ನಿಧನಕ್ಕೆ, ಮುಖ್ಯಮಂತ್ರಿ ಕಂಬನಿ ಮಿಡಿದಿದ್ದಾರೆ.

<><><>

ಚಿಕ್ಕಬಳ್ಳಾಪುರ ಜಿಲ್ಲೆ, ಚೇಲೂರು ತಾಲೂಕು, ಕುರಪಲ್ಲಿ ಗ್ರಾಮದ 17 ವರ್ಷದ ರಾಧಾ ಹಾಗೂ 14 ವರ್ಷದ ಸಾಹಿತಿ, ಕಾಲು ಜಾರಿ ಕೃಷಿ ಹೊಂಡದಲ್ಲಿ ಬಿದ್ದು, ಮೃತಪಟ್ಟಿದ್ದಾರೆ.

<><><>

ಯಶವಂತಪುರ - ಬೀದರ್ ಮಧ್ಯೆ, ರೈಲು ಸೇವೆ ಪುನಾರಂಭಿಸಿದ್ದಕ್ಕೆ, ಕೇಂದ್ರ ರೇಲ್ವೆ ಖಾತೆ ಸಚಿವರಿಗೆ, ಬೀದರ ಸಂಸದ ಸಾಗರ ಖಂಡ್ರೆ, ಕೃತಜ್ಞತೆ ಸಲ್ಲಿಸಿದ್ದಾರೆ.

<><><>

ದಿನದ ಅತಿ ಹೆಚ್ಚು ಉಷ್ಣತೆ, 42 ದಶಾಂಶ 2 ಡಿಗ್ರಿ ಸೆಲ್ಸಿಯಸ್ ಕಲಬುರಗಿಯಲ್ಲಿ ದಾಖಲಾಗಿದೆ.

<><><>

✚ ದ್ವಿತೀಯ ಪಿ.ಯು.ಸಿ. 2ನೇ ಪರೀಕ್ಷೆ, ಇದೇ 24 ರಿಂದ ಮೇ 8ರ ವರೆಗೆ, ಹಾಗೂ 3ನೇ ಪರೀಕ್ಷೆ, ಜೂನ್ 9 ರಿಂದ 21ರ ವರೆಗೆ - ಮಧು ಬಂಗಾರಪ್ಪ.

✚ ಕೊಪ್ಪಳ ತಾಲೂಕು ಹಲಗೆರಿಯ, 'ಕೂಸಿನ ಮನೆ'ಗೆ, ಲಂಡನ್ನಿನ ಕಿಂಗ್ಸ್ ಕಾಲೇಜಿನ, ಸಂಶೋಧಕರ ತಂಡ ಭೇಟಿ.

✚ ಎಚ್. ನರಸಿಂಹಯ್ಯ ವಿಜ್ಞಾನ ಹಾಗೂ ಶೈಕ್ಷಣಿಕ, ಅಭಿವೃದ್ಧಿ ಪ್ರಾಧಿಕಾರ ವಿಧೇಯಕಕ್ಕೆ, ರಾಜ್ಯಪಾಲ ಥಾವರಚಂದ್ ಗೆಹ್ಲೋಟ್, ಅಂಕಿತ.

✚ ಪ್ರಮುಖ ವಿಮಾನಯಾನ ಸಂಸ್ಥೆಗಳೊಂದಿಗೆ, ಸಚಿವ ಎಂ.ಬಿ.ಪಾಟೀಲ, ಮಹತ್ವದ ಸಭೆ.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಈ ಬೆಳಗ್ಗೆ 7 ಗಂಟೆ 35 ನಿಮಿಷಕ್ಕೆ.

<><><>